



# न्याय साक्षी

## अधिकार से न्याय तक

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक दैनिक हो गया है। इसका सर्वे का कार्य आगे भी तेजी से चल रहा है, जल्द ही सर्वे की टीम आपके घर विजित करेगी, कृपया अपनी प्रति सुरक्षित कराएं।

RNI NO :- CHHHIN/2018/76480 || Email :- nyaysakshi@gmail.com || रायगढ़, शनिवार 23 फरवरी 2019 || पृष्ठ-4, मूल्य 3 रूपए || वर्ष-01, अंक-145

### महत्वपूर्ण एवं खास

#### पूर्व न्यायाधीश डीके जैन

#### बीसीसीआई के लोकपाल नियुक्त

नई दिल्ली (आरएनएस)। उच्चतम न्यायालय ने बृहस्पतिवार को शीर्ष अदालत के पूर्व न्यायाधीश डी के जैन को भारतीय क्रिकेट नियंत्रण बोर्ड का प्रथम लोकपाल नियुक्त किया। न्यायमूर्ति एस ए बोबडे और न्यायमूर्ति ए एम सप्रे की पीठ ने कहा कि हमें खुशी है कि संबंधित पक्षों की सहमति और सुझावों के माध्यम से पूर्व न्यायाधीश डी के जैन को भारतीय क्रिकेट नियंत्रण बोर्ड का लोकपाल नियुक्त करने पर सहमति हो गयी है। पीठ ने कहा कि तदनुसार हम न्यायमूर्ति जैन (सेवानिवृत्त) को भारतीय क्रिकेट नियंत्रण बोर्ड का प्रथम लोकपाल नियुक्त कर रहे हैं।

#### दून जेल में बंद पाकिस्तानी कैदी अलग बैरक में शिफ्ट

देहरादून (आरएनएस)। राजस्थान स्टेट के जयपुर सेंट्रल जेल में हुए पाकिस्तानी कैदी की मौत के बाद उत्तराखंड की दून जेल में बंद पाकिस्तानी कैदियों की सुरक्षा बढ़ा दी गई है। आईजी (जेल) पीवीके प्रसाद के द्वारा अलर्ट जारी करने के बाद पाकिस्तानी कैदी को अलग बैरक में शिफ्ट कर दिया गया है। पुलवामा हमले के बाद बुधवार को राजस्थान के जयपुर सेंट्रल जेल में कैदियों द्वारा एक पाकिस्तानी कैदी शकर उल्लाह की पीट-पीटकर हत्या कर दी गई थी। आरोप है कि हमले के बाद उसने अपने साथी कैदियों के साथ मिलकर पाकिस्तान के समर्थन में नारेबाजी की थी।

#### पूर्व मंत्री इलियास हुसैन को 5 साल की सजा और 20 लाख जुर्माना

रांची (आरएनएस)। अलकतरा घोटाले में रांची सीबीआई कोर्ट ने फैसला सुनाया है। बिहार के पूर्व मंत्री इलियास हुसैन सहित सभी आरोपियों को पांच साल की सजा और 20 लाख रुपया जुर्माना लगाया गया है। सीबीआई के विशेष जज अनिल कुमार मिश्रा की कोर्ट ने यह फैसला सुनाया। साल 1994-96 के इस मामले को लेकर फरवरी, 1997 में पटना हाईकोर्ट ने सीबीआई जांच का आदेश दिया था। 3266 मीट्रिक टन अलकतरा गलत ढंग से बेच दिया गया था और 1.57 करोड़ रुपये का गबन किया गया था।

#### राफेल पर रिव्यू याचिकाओं को लिस्ट करने पर विचार करेगा सुप्रीम कोर्ट

नई दिल्ली (आरएनएस)। सुप्रीम कोर्ट ने आज कहा कि राफेल मामले में उसके फैसले की समीक्षा की मांग करने वाली याचिकाओं को सूचीबद्ध करने पर वह विचार करेगा। संबंधित याचिकाओं के समूह को शीर्ष अदालत ने 14 जनवरी को खारिज कर दिया था। इस समूह में पूर्व केंद्रीय मंत्रियों यशवंत सिन्हा और अरुण शौरी तथा वकील प्रशांत भूषण की याचिकाएं भी थीं। तब अदालत ने कहा था कि प्रॉस से 36 राफेल विमानों की खरीद में केंद्र की निर्णय लेने की प्रक्रिया पर संदेह का सवाल ही नहीं उठता। चीफ जस्टिस रंजन गोगोई की अध्यक्षता वाली पीठ ने कहा कि राफेल मुद्दे पर चार आवेदन या याचिकाएं दाखिल की गई हैं और इनमें से एक तो अब तक खामी की वजह से रजिस्ट्री में पड़ी है।

#### एटीएस ने देवबंद से जैश के सदस्य सहित 12 को लिया हिरासत में, दो कश्मीर, 5 ओडिशा के

सहारनपुर (आरएनएस)। उत्तर प्रदेश एटीएस ने कुछ सदस्य पकड़े हैं। एटीएस सूत्रों के मुताबिक, इन लोगों को पश्चिमी उत्तर प्रदेश के सहारनपुर जिले देवबंद के एक प्राइवेट हॉस्टल से पकड़ा गया है। इन सभी को हिरासत में लेकर पूछताछ की जा रही है। सदस्यों के पास से मिले सामान की भी छानबीन की जा रही है। ये सभी जम्मू-कश्मीर और ओडिशा के छात्र बताए जा रहे हैं। जानकारी मिली है कि इनमें जैश-ए-मोहम्मद का सदस्य भी शामिल है। सूत्र उसका नाम शहनवाज बता रहे हैं जो कश्मीर का रहने वाला है। हालांकि इसकी आधिकारिक पुष्टि नहीं हुई है। मिली जानकारी के मुताबिक, एक दुकानदार सहित लगभग 10 से 12 छात्रों को हिरासत में लिया गया है।

# मोदी की विश्व समुदाय से आतंकवाद के खिलाफ कार्रवाई करने की अपील

सियोल (आरएनएस)। प्रधानमंत्री नरेंद्र मोदी ने शुक्रवार को कहा कि विश्व समुदाय के लिए आतंकवाद के खिलाफ कार्रवाई करने के लिए एकसाथ आने और शब्दों से परे जाने का समय आ गया है। उन्होंने पुलवामा हमले के संबंध में समर्थन देने के लिए दक्षिण कोरिया का आभार जताया। दक्षिण कोरियाई राष्ट्रपति मून जे-इन के साथ वार्ता के बाद अपनी दो दिवसीय यात्रा के दूसरे दिन मीडिया को संबोधित करते हुए मोदी ने कहा, मैं पिछले सप्ताह पुलवामा हमले पर संवेदना व्यक्त करने और आतंकवाद के खिलाफ समर्थन देने के लिए राष्ट्रपति मून का आभार व्यक्त करता हूँ।



उन्होंने कहा कि भारत के गृह मंत्रालय और दक्षिण कोरिया की नेशनल पुलिस एजेंसी के बीच हुआ समझौता जापान (एमओयू) आतंकवाद के खिलाफ एजेंडे को आगे बढ़ाएगा। प्रधानमंत्री ने कहा, विश्व समुदाय के लिए आतंकवाद के खिलाफ कार्रवाई करने के लिए एक साथ आने और शब्दों से परे जाने का समय आ गया है।

बता दें कि जम्मू एवं कश्मीर के पुलवामा में 14 फरवरी को केंद्रीय रिजर्व पुलिस बल (सीआरपीएफ) के काफिले पर हुए हमले में कम से कम 40 जवान शहीद हो गए थे। आतंकवादी संगठन जैश-ए-मोहम्मद (जेईएम) ने हमले की जिम्मेदारी ली थी। मोदी ने कहा कि भारत और दक्षिण कोरिया दोनों आतंकवाद का मुकाबला करने के लिए अपने पारस्परिक और वैश्विक सहयोग को मजबूत करने के लिए प्रतिबद्ध हैं। मोदी दक्षिण कोरिया के दो दिवसीय दौरे पर हैं। यहां उन्हें सियोल शांति पुरस्कार से सम्मानित किया जाएगा।

#### प्रधानमंत्री मोदी को सियोल शांति पुरस्कार प्रदान किया गया

प्रधानमंत्री नरेंद्र मोदी को अंतरराष्ट्रीय सहयोग में योगदान देने तथा वैश्विक आर्थिक वृद्धि को प्रोत्साहित करने के लिए यहां शुक्रवार को 2018 का प्रतिष्ठित "सियोल पीस प्राइज" प्रदान किया गया। यहां आयोजित एक भव्य समारोह में मोदी को यह पुरस्कार सियोल पीस प्राइज फाउंडेशन ने प्रदान किया। इस अवसर पर मोदी के जीवन तथा उनकी उपलब्धियों पर एक लघु फिल्म भी दिखाई गई। मोदी को यह पुरस्कार देते वक्त पुरस्कार समिति ने अपने संभाषण में भारतीय तथा वैश्विक अर्थ व्यवस्थाओं में वृद्धि में उनके योगदान को स्वीकार किया।



अमीर और गरीब के बीच की सामाजिक तथा आर्थिक खाई को कम करने के लिए 'मोदीनॉमिक्स' को श्रेय दिया। साथ ही समिति ने अन्य देशों के साथ सक्रिय नीति के जरिए क्षेत्रीय तथा वैश्विक शांति के क्षेत्र में उनके योगदान को भी श्रेय दिया। यह सम्मान पाने वाले मोदी 14वें व्यक्ति हैं। इससे पहले संयुक्त राष्ट्र के पूर्व महासचिव कोफ़ी अन्नान, जर्मनी की चांसलर एंजेला मर्केल जैसी जानी मानी हस्तियां तथा संगठन यह पुरस्कार प्राप्त कर चुके हैं।

#### अब सुरक्षाबलों को मिलेगी हवाई जहाज से आने-जाने की सुविधा

##### केंद्र सरकार का बड़ा फैसला

नई दिल्ली (आरएनएस)। केंद्र सरकार ने जम्मू-कश्मीर में सुरक्षा बलों को पत्थरबाजों या पुलवामा जैसी आतंकी घटना से दूर रखने के लिए बड़ा फैसला करते हुए सुरक्षाकर्मियों को हवाई सुविधा देने की सुविधा को मंजूरी दी है। गृह मंत्रालय के अनुसार पुलवामा आतंकी हमले के बाद केंद्र सरकार ने जवानों की सुरक्षा को मद्देनजर रखते हुए यह बड़ा फैसला गुरुवार को किया है। केंद्रीय



सशस्त्र अर्धसैनिक बलों के सभी जवानों की दिल्ली-श्रीनगर, श्रीनगर-दिल्ली, जम्मू-श्रीनगर और श्रीनगर-जम्मू क्षेत्रों में हवाई यात्रा की सुविधा की मंजूरी के इस निर्णय के तहत अब सुरक्षा बलों के जवानों को हवाई जहाज से आने-जाने की सुविधा मिलेगी। गृह मंत्रालय के जारी आदेश के

मुताबिक तत्काल प्रभाव से अब बीएसएफ, असम राइफल्स, सीआरपीएफ सी आ ई ए स ए फ, एसएसबी, एनएसजी और आईटीबीपी के जवानों को कश्मीर घाटी में तैनाती के लिए हवाई मार्ग से ही श्रीनगर ले जाया जाएगा। सैनिकों की सुरक्षा को देखते हुए अब सभी अर्धसैनिक बलों के जवान विमान से ही श्रीनगर जाएंगे। इस फैसले के मुताबिक अब हर जवान और हर अम्पर को हवाई जहाज से ही जम्मू से श्रीनगर भेजा जाएगा।

#### पीएम मोदी राजनीति न करें, पाकिस्तान पर हमला करें: अमानतुल्लाह खान

नई दिल्ली (आरएनएस)। आम आदमी पार्टी के विधायक अमानतुल्लाह खान ने प्रधानमंत्री नरेंद्र मोदी पर पुलवामा हमले को लेकर राजनीति करने का आरोप लगाया है। मीडिया से बात करते हुए अमानतुल्लाह खान ने कहा, अगर पाकिस्तान पुलवामा हमले में शामिल है तो उस पर हमला किया जाना चाहिए। अगर ऐसा होता है तो भारत का मुसलमान आगे रहेगा। बता दें कि अमानतुल्लाह खान आम आदमी पार्टी के विवादित विधायक हैं। कुछ दिन पहले ही सिन्धुचर ब्रिज के उद्घाटन के दौरान अमानतुल्लाह का दिल्ली भाजपा प्रदेश अध्यक्ष मनोज तिवारी से भी विवाद हो गया था।

#### कश्मीरी छात्रों पर हो रहे हमले पर सुप्रीम कोर्ट गंभीर

##### राज्यों को भेजा नोटिस

नई दिल्ली (आरएनएस)। पुलवामा में सीआरपीएफ के काफिले पर हुए फिदायीन हमले के बाद से देशभर के कई शहरों में कश्मीरी छात्रों के साथ मारपीट की खबरें आ रही हैं। इस मामले को गंभीरता से लेते हुए सुप्रीम कोर्ट ने सभी राज्यों से कश्मीरी छात्रों को सुरक्षा देने का आदेश दिया है। कोर्ट ने कहा है कि सभी राज्य इस तरह की घटनाओं को रोकने के लिए एक अधिकारी की नियुक्ति करें। इसी के साथ अगर कहीं भी कश्मीरी छात्रों के साथ गलत व्यवहार हो रहा है या फिर मारपीट जैसी घटनाएं हो रही हैं तो वहां पर तुरंत पुलिस की

##### मौजूदगी तय की जाए

जानकारी के अनुसार पुलवामा में सीआरपीएफ के काफिले में हुए फिदायीन हमले के बाद से देश के अलग-अलग राज्यों में कश्मीरी छात्रों पर हमले की खबरें आ रही हैं। मामले की गंभीरता को देखते हुए सुप्रीम कोर्ट ने दिल्ली, यूपी, उत्तराखंड, बिहार, हरियाणा, मेघालय, पश्चिम बंगाल, पंजाब और महाराष्ट्र सरकार को नोटिस जारी किया है। नोटिस में राज्यों को कश्मीरी छात्रों की मदद के लिए नोडल अधिकारी नियुक्त करने को कहा गया है। सभी राज्यों में नियुक्त



नोडल अधिकारी कश्मीरी छात्रों का हर तरह से मदद करेंगे और जहां कहीं भी कश्मीरी छात्रों के साथ मारपीट जैसी घटनाएं आएंगी उन्हें तुरंत सहायता मुहैया कराएंगे। गौरतलब है कि मामले की गंभीरता को देखते हुए सीआरपीएफ ने हेल्पलाइन नंबर 14411 की शुरुआत की है। इस हेल्पलाइन पर फोन कर कश्मीरी छात्र परेशानी होने पर मदद मांग सकते हैं। सेना के अधिकारी जुल्फिकार हसन ने कहा कि कश्मीर से बाहर पढ़ाई कर रहे छात्रों की सुरक्षा की जिम्मेदारी हमारी है।

#### भारत-रूस के बीच द्विपक्षीय संबंधों को मिली नई ऊंचाईयां: प्रभु

नई दिल्ली (आरएनएस)। वाणिज्य एवं उद्योग तथा नागरिक उड्डयन मंत्री सुरेश प्रभु ने कहा है कि रूस भारत का एक पुराना और विश्वस्तरीय साझेदार रहा है। रूस के साथ भारत के रिश्ते आपसी विश्वास, समझ और पारस्परिक सौहार्द पर आधारित हैं। आज बेलारूस में भारत और रूस के छोटे और मझौले उद्योगों के संवाद-मंच को संबोधित करते हुए सुरेश प्रभु ने कहा कि दोनों देशों के बीच साझेदारी को 'विशिष्ट रणनीतिक साझेदारी' कहा जाता है। दोनों देश राजनीतिक, सुरक्षा, व्यापार, अर्थव्यवस्था, रक्षा, शिक्षा, विज्ञान, प्रौद्योगिकी, संस्कृति और लोगों के बीच आदान-प्रदान जैसे क्षेत्रों में बहुआयामी सहयोग करते हैं। प्रभु ने कहा कि प्रधानमंत्री नरेंद्र मोदी और राष्ट्रपति पुतिन के नेतृत्व में दोनों देशों के बीच द्विपक्षीय संबंधों को नई ऊंचाईयां मिली हैं। वाणिज्य मंत्री ने कहा कि आज भारत विश्व में सबसे तेज बढ़ने वाली अर्थव्यवस्था हो गया है और पिछले कुछ वर्षों के दौरान सुधार प्रक्रिया ने मजबूत आधारशिला रख दी है। वर्ष 2030 तक आशा की जाती है कि भारत विश्व में तीसरी सबसे बड़ी अर्थव्यवस्था बन जाएगा। सुरेश प्रभु ने कहा कि दोनों देशों की सरकारें व्यापार और निवेश की बाधाओं को दूर करने के लिए मिलकर काम कर रही हैं। उन्होंने कहा कि भारत सरकार ने रूसी कंपनियों के लिए एकल खिड़की प्रणाली बनाने की घोषणा की है। यह प्रक्रिया वाणिज्य एवं उद्योग मंत्रालय के औद्योगिक नीति एवं संवर्द्धन विभाग के सचिव के नेतृत्व में चलेगी। इस अवसर पर रूसी संघ के उद्योग एवं व्यापार मंत्री डेनिस मानतुरोव और भारत के साथ सहयोग संबंधी व्यापार परिषद के अध्यक्ष सोई चेरेंमिन भी उपस्थित थे।

#### दिल्ली एयरपोर्ट पर जिंदा कारतूस के साथ पकड़े गए राजद विधायक चंद्रशेखर

नई दिल्ली (आरएनएस)। बिहार के पूर्व मंत्री और राष्ट्रीय जनता दल (आरजेडी) के विधायक को नई दिल्ली के इंदिरा गांधी अंतरराष्ट्रीय एयरपोर्ट पर जिंदा कारतूस के साथ पकड़ा गया है। चेकिंग के दौरान उनके पास से सीआईएसएफ के जवानों ने 3.15 बोर के 10 जिंदा कारतूस बरामद किए, जिसके बाद उन्हें उड़ान भरने से रोक दिया गया। मधेपुरा सदर से आरजेडी विधायक और बिहार सरकार के पूर्व मंत्री चंद्रशेखर को एयरपोर्ट पर उस वक्त पकड़ा गया, जब सामानों की जांच की जा रही थी। जांच के बाद विधायक को पुलिस को सौंप दिया गया। लगभग 2 घंटे की पूछताछ के बाद विधायक को छोड़ दिया गया। सीआईएसएफ ने उनको एयरपोर्ट



थाने के हवाले किया था। इस मामले में विधायक ने बताया कि उनके साथ भूलवश गोलियां चली आई थीं। इस घटना के बाद विधायक 10:45 को फ्लाइट के बदले 4:45 के फ्लाइट से आए। विधायक दिल्ली में एक विवाह समारोह में शामिल होने गए थे। पूर्व मंत्री चंद्रशेखर ने सफाई देते हुए कहा, मैं जान बूझकर कारतूस नहीं ले गया था बल्कि कारतूस

गलती से लगेज में रखा गया था। उनके पास हथियार का पहले से ही लाइसेंस है। उनकी कोई मंशा नहीं थी। एयरपोर्ट के डीसीपी संजय भाटिया के मुताबिक विधायक चंद्रशेखर झा से इस मामले में काफी देर तक पूछताछ हुई थी। उसके बाद उनके खिलाफ मामला दर्ज कर उन्हें थाना से जाने की इजाजत दे दी गयी थी। इस मामले में विधायक के खिलाफ केस दर्ज किया गया है। विधायक ने इस मुद्दे को उठाने पर एनडीए पर निशाना साधा है। विधायक ने कहा कि विरोधी इसे बेवकूफ का मुद्दा बनाने में लगे हैं। दूसरी तरफ इस मुद्दे को लेकर विपक्ष विधायक और उनकी पार्टी से लगातार सवाल पूछ रहा है।

#### ईडी के समक्ष पेश हुए रॉबर्ट वाड़ा

##### मनी लाँडिंग मामला

नई दिल्ली (आरएनएस)। कांग्रेस अध्यक्ष राहुल गांधी के बहोनाई रॉबर्ट वाड़ा शुक्रवार को धनशोधन मामले में पांचवीं बार प्रवर्तन निदेशालय (ईडी) के समक्ष पेश हुए। यह मामला विदेश में 19 लाख पाउंड की अशोधित संपत्ति के स्वामित्व से जुड़ा है जिसका संबंध कथित रूप से वाड़ा से है। रॉबर्ट वाड़ा मध्य दिल्ली में ईडी के जामनगर कार्यालय पर सुबह 10.30 बजे पहुंचे। इसके तुरंत बाद सैकड़ों कांग्रेस कार्यकर्ता प्रधानमंत्री नरेंद्र मोदी के खिलाफ नारे लगाते हुए कार्यालय के बाहर एकत्र हो गए।



कांग्रेस महासचिव प्रियंका गांधी वाड़ा के पति रॉबर्ट वाड़ा अब तक 27 घंटों से ज्यादा की पूछताछ का सामना कर चुके हैं। इससे पहले उनसे छह, सात, नौ व 20 फरवरी को पूछताछ हुई थी। अदालत ने 16 फरवरी को उन्हें 16 फरवरी तक के लिए अंतरिम जमानत दी थी और उन्हें छह फरवरी को जांच में शामिल होने को कहा था। इसके बाद 16 फरवरी को दिल्ली की एक अदालत ने रॉबर्ट वाड़ा की अंतरिम जमानत को दो मार्च तक के लिए बढ़ा दिया। ईडी ने उनके कर्मचारी मनोज अरोड़ा के खिलाफ भी धनशोधन का मामला दर्ज किया है।

#### मुंबई में सभी रेलवे स्टेशनों पर अलर्ट, आतंकी हमले की आशंका

मुंबई (आरएनएस)। जम्मू-कश्मीर के पुलवामा में आतंकी हमला, कानपुर ट्रेन धमाका और फिर रायगढ़ में राज्य परिवहन की बस में मिले आईईडी बम के बाद खुफिया एजेंसियों ने चेतावनी दी है। एजेंसियों ने रेलवे को अलर्ट भेजते हुए आतंकी हमले की आशंका जताई है। कहा जा रहा है कि मुंबई सहित पूरे राज्य में आतंकी रेलवे को निशाना बना सकते हैं। लिहाजा सभी स्टेशनों पर सुरक्षा व्यवस्था बढ़ाई जाए। खुफिया एजेंसियों की ओर से दी गई चेतावनी के बाद रेलवे सतर्क हो गई है। वहीं जगह-जगह चौकंग भी कराई जा रही है। बता दें कि महाराष्ट्र



के रायगढ़ में एक एसटी बस में जो बम जैसी वस्तु मिली थी। जांच में पता चला है कि ये एक आईईडी बम था जो लगभग 3 किलो सफेद फाउडर, डेटोनेटर से बना था। अगर ये बम फटता तो पूरी बस को तबाह कर देता। आईईडी में किस तरह के बारूद का इस्तेमाल हुआ है, इसकी जांच चल रही है। मुंबई में आस-पास इलाकों में 24 घंटे में बम या बम जैसी वस्तु मिलने की सूचना की यह दूसरी घटना थी। इससे पहले मुंबई से सटे मीरो रोड में एक लो इंटीसी बम फटा था। जिसको लेकर मुंबई समेत पूरे राज्य में हाई अलर्ट जारी किया गया था।

#### सोपोर में सुरक्षाबलों से मुठभेड़ में एक आतंकी ढेर, दो को घेरा

श्रीनगर (आरएनएस)। पुलवामा में 14 फरवरी को सीआरपीएफ के काफिले पर हुए आतंकी हमले के बाद से जम्मू-कश्मीर में सुरक्षाबलों और आतंकीयों के बीच मुठभेड़ तेज हो गई है। शुक्रवार को सोपोर के वारपोरा में चल रहे एनकाउंटर में अब तक एक आतंकी के मारे जाने की सूचना है। बताया जा रहा है कि अभी भी दो आतंकी छुपे हुए हैं। जम्मू-कश्मीर पुलिस, सीआरपीएफ, राष्ट्रीय राइफल्स का जॉइंट ऑपरेशन के तहत आतंकीयों से मुकाबला कर रही है। सुरक्षाबलों को सूचना मिली थी



कि जम्मू-कश्मीर में सोपोर के वारपोरा के एक मकान में कुछ आतंकी छुपे हुए हैं। सूचना के आधार पर सीआरपीएफ ने जम्मू-कश्मीर पुलिस और राष्ट्रीय राइफल्स के साथ मिलकर पूरे इलाके को घेर लिया। खुद को घिरता देख आतंकीयों ने सुरक्षाबलों पर फायरिंग शुरू कर दी। अभी तक की सूचना के मुताबिक एक आतंकी मारा जा चुका है जबकि दो आतंकी अभी भी घर में छुपे हुए हैं। खबरों के मुताबिक पुलिस ने पूरे इलाके में धारा 144 लगा रखी है और इलाके में इंटरनेट सेवाएं भी

बंद कर दी गई हैं, जिसके चलते आतंकी एक-दूसरे से संपर्क नहीं कर पा रहे हैं। खौफ में पाकिस्तान-आपको बता दें पुलवामा में आतंकी हमले के बाद पाकिस्तान में हड़कंध मच गया है। पाकिस्तान को इस बात का डर लग रहा है कि भारत एक बार फिर से सर्जिकल स्ट्राइक जैसे हमले न कर दे। के मुताबिक पाकिस्तान ने सीमा से सटे इलाकों में अलर्ट जारी कर दिया है। पाकिस्तान सरकार ने पाक अधिकृत कश्मीर में नियंत्रण रेखा के करीब रहने वाले गांव के लोगों को अलर्ट रहने को कहा है। स्थानी प्रशासन ने इसको लेकर एडवाइजरी जारी की है।